

Il-Kappella tal-Kunċizzjoni ta' żmien Pawlu Burlo`

Minn Fredu Debono

Din is-sena se nittrattaw il-Kappella tal-Kunċizzjoni meta kienet għadha fil-bidu tagħha fi Triq Vitale. Biex stajt nagħmel dan, iltqajt mas-Sinjorina Nena Portelli li qasmet miegħi l-esperjenzi tagħha u anki dawk li għaddewlha l-ġenituri tagħha.

Skond xhieda, din il-kappella kienet diġa teżisti fl-1927 u magħha kien hemm ukoll l-istatwa ż-żgħira tal-Kunċizzjoni li għadna nsibu fil-parroċċa tagħna sal-lum. Din l-istatwa kienet saret bl-insistenza ta' Pawlu Burlo`, u dan għax hu kellu devozzjoni kbira lejn il-Kunċizzjoni, x'aktarx minħabba l-fatt li hu kien jaħdem fit-tarzna ta' Bormla.


F'dan iż-żmien, Pawlu kien kera post fi Triq Vitale, eżatt wara l-knisja u hemmhekk it-tfal tal-inħawi kienu jmorru għad-duttrina, imma l-preċett kien isir fil-parroċċa ta' San Gejtanu. Fil-kappella ta' Pawlu kien isir il-quddies u fl-istess kamra li fiha kien isir il-quddies kien hemm niċċa bl-istatwa tal-Kunċizzjoni li semmejna aktar il-fuq.

Fl-1933 din l-istatwa kien sarilha xi xogħol ta' restawr bi spejjeż tar-residenti. Imbagħad meta kienet lesta kien sar pellegrinaġġ mat-toroq tal-madwar fejn hi kienet merfugħa mill-istess residenti. Għal din l-okkażjoni Triq Vitale (illum Triq Pawlu Burlo`) kienet ġiet imżejna u anki kienet saret festa żgħira. F'tit wara l-1933, Pawlu kera post fi Triq id-Duluri sabiex hu mexxa l-kappella għal hemmhekk (illum insibu lill-Ħamrun Hereos). Iżda ta' min jgħid illi bejn Bieb Numru 14 u Bieb Numru 15, fi Triq Vitale tħalliet niċċa żgħira tal-injam bi statwa tal-Kunċizzjoni fiha. Dañ ġara minħabba li n-nies kellhom devozzjoni kbira lejn din l-istatwa, u għalkemm il-kappella ma kienetx għadha f'dik it-triq, xorta waħda kien baqa` jsir ħafna talb u anki jitpoġġew ix-xemgħat quddiemha.

Hekk kif faqqgħet il-gwerra u bdew l-attakki mill-ajru, in-nies tat-triq kienu għamlu wegħda mal-Madonna li jekk ħadd mir-residenti tat-triq ma jmut, kienu se jaġħmlu xahar rużarju quddiemha. Fis-27 t'April tal-




1942, għall-ħabta tal-11 ta' filgħodu kien sar attakk mill-ajru u bomba waqgħet fi Triq Vitale u l-Djar Numru 34 u 35 iġġarrfu għal kollox. Mirakolożament ir-residenti kollha kienu laħqu niżlu fix-xelter li kien hemm faċċata. Biex żgur li ma jmut ħadd anki persuna li kienet bil-grizma kienu laħħqu niżzlu hekk kif beda l-attakk. Kawża ta' dan l-attakk il-ġebel li kien waqa' spicċa biex imblokka d-daħla ewlenija tax-xelter u għalhekk in-nies kellhom joħorġu minn bokka oħra. Kif spicċat il-gwerra r-residenti żammew kelmthom u għamlu xahar rużarju barra quddiem in-niċċa.



Minħabba f'dan l-attakk din in-niċċa ġarrbet diversi ħsarat u għalhekk kellha tinqala minn mal-ħajt. Hawnhekk inħoloq diżgwid bejn ir-residenti fejn kellha ssir in-niċċa l-ġdida, iżda persuna minn Bormla li kienet giet toqgħod fit-triq offriet li tagħmel niċċa oħra mal-faċċata tad-dar tagħha bi spejjeż għaliha. Minnufih inbeda x-xogħol tat-tħaffir fil-ħajt tal-faċċata tad-dar u n-niċċa sabet postha mal-ħajt tad-dar numru 33, fejn għadha hemm sal-lum.

Kif għaddiet il-gwerra r-residenti komplew jżiedu u għalhekk beda jinħass il-bżonn ta' knisja akbar għax id-devozzjoni lejn il-Kuncizzjoni kienet kibret ħafna. Sadanittant il-festa fil-kappella kompliet issir fis-sajf mingħajr purċissjoni u minflok hi kienet tispiċċa bil-barka mill-kappillan Dun Nerik Cordina Perez.

Meta mbagħad fl-20 ta' Ottubru 1950 miet Pawlu Burlo' fl-eta' ta' 73 sena, il-kappillan Nerik Cordina Perez ħatar lil Dun Edgar Vella bħala Rettur tal-kappella. Dun Edgar kien qassis żagħżuġ u ċajtier u għalhekk ir-residenti mill-ewwel aċċettawh fosthom. Dun Edgar ta' kuljum kien iqaddes f'din il-kappella. Taht it-tmexxija tiegħu kemm il-kappella kif ukoll il-festa baqgħu jikbru, iżda Dun Edgar kellu ħolma oħra, dik li jkun hemm knisja akbar.



†
ITOLBU
GHAR-RUH GHAZIZA TA'
PAULU BURLO'
FUNDATUR TA' L'ORATORIU
IMACULATA CONCEZZJONI HAMRUN
WARA HAJJA TA' 73 SENNA
KOLLHA HIDMA
GHAL GID TAT-TRAL TA' L'ORATORIU
U WARA LI GIE JOCONFORTAT
BIS-SAGRAMENTI MQADDSA
HALLA DAN IL-WIED TAD-DMUGR
PL' 20 TA' OTTEBRU, 1950
HALLA JIBKU IT-TELFA TIEGħU
LIL MARTU L'ULIEDU
KRABA U HBIER

Ix-xewqa ta' Dun Edgar bdiet titwettaq nhar it-23 ta' Marzu tal-1958 meta

dakinhar kienet tpoġġiet l-ewwel ġebbla ta' dik li kellha tkun il-knisja parrokkjali tagħna. Kemm Dun Edgar kif ukoll l-Arcisqof Mikiel Gonzi kienu ħadmu kemm felġu biex din il-knisja nbni. Ta' kuljum Dun Edgar kien ikun minn ta' quddiem ibiegħ il-biljetti tal-lotterija b'risq il-knisja l-ġdid. Iżda sfortunatament hu ma kellux jara l-holma tiegħu ssir realta', u dan għax hu miet fl-20 ta' Novembru tal-1962. Dun Edgar kien ta' sikwit jiċċajta man-nies u kien jgħidilhom illi dik il-knisja kienet se tkun il-parroċċa l-ġdida tagħhom u fil-verita' hekk ġara. Wara Dun Edgar, kien laħaq Dun Ġużepp Mifsud Bonnici u hu kompli fejn kien ħalla Dun Edgar. Finalment Dun Ġużepp kien sar l-ewwel Kappillan meta din saret parroċċa fl-1 ta' Jannar tal-1968.

Nagħlaq dan l-artiklu billi niringrazzja lis-Sinjorina Nena Portelli tal-paċenzja li ħadet biex irrakkontat u wiegħbet għall-mistoqsijiet li jien għamiltiha.

**Nixtieq nawgura
l-Festa t-tajba
lill-parruċċani kollha.**



TWANNY'S BUTCHER

*Jixtieq lill-klijenti
tiegħu kollha*

IL-FESTI T-TAJBA
*u jkompli jassigurahom
minn servizz pront u tajjeb*

**27, MANUEL MAGRI STREET,
HAMRUN**

TEL: 21 240549 MOB: 9988 5965